

የቅንጅት የህዝብ ግንኙነት ሃላፊ አርቲስት ደበበ እሸቱ በሚኒፖሊስ የደረጉት ንግግር

ጀንዋሪ 5 ቀን 2000 ዓ.ም

ወገኖቼ

በቅድሚያ እኛ በእስር ላይ በነበርንበት ጊዜ ሃገር ውስጥ ካሉን ደጋፊና አባል ኢትዮጵያውያን ጋር በመሆን ላደረጋችሁልን ድጋፍ ሁሉ፡ የቤተሰቦችንን ችግር በማቃለል እስራታችንን በመታሰር ለይስሙላ ከተሰየመው የካንጋሮ ፍርድ ቤት ጋር በመታገል ሁኔታዎች እንዲለወጡ አድርጋችኋል።

የካንጋሮውን ፍርድ ቤት ረትታችሁ ለነጻነት አብቅታችሁናልና እንዳመሰግንና ያለኝን አክብሮት እንድገልጽ ፍቀዱልኝ።

በዚህ ሁኔታ ከናንተ ጋር እንድንገናኝ ስጠየቅ ለራሴ

በተቀዳሚ በም/ተቀዳሚ/ሊቀ መንበራችን የሚመራው ልኩክ ከተናገረውና ካደረገው የተረፈ ምን ሊኖር ይችላል? ገም ብዬ እንዳልመለስ ሌላው ቢቀር አመሰግናለሁ ልበልና ወደፊትስ እንዴት እናድርግ በሚል ርእስ ላይ አብረን መክረን የሚገኘውን ውጤት ወደ ላይ በሃሳብ ደረጃ ማቅረብን ዓላማዬ አድርጌ ነበር።

ዛሬ ግን ያ ተለውጦ ብዙ የምለው ነገር ተገኝቷል።

አንድ ያሳዘነኝ ጉዳይ ደግሞ ቅድሚያ የምሰጠውና ሳልናገረው ማለፍ የማልፈልገው ጉዳይ ሁኔታው ባይለወጥና ላመሰግን ብቻም ብመጣ ማለት የፈለግሁትን ላስቀድም።

እኔ ያደግሁበት ባሕል ኢትዮጵያዊ ባሕል ነው። ቤተሰቦቼ ሰው ማክበር አለብህ፡ እንዲያከብሩህ ብቻ አትጠየቅ አንተም አክብር ብለው ነው ያሳደጉኝ። በአንዲት ቀን የሚበልጥህን ወይም በእድሜ እኩልም ብትሆን በእውቀት ወይም በሙያ የሚበልጥህንም አክብርና ጋሼ፤ ታላቁ፡ ወንድም ዓለም፡ ጋሻዬ፤ በል ብለው ነው ያሳደጉኝ። ይህ ደግሞ የሚወደድና የሚከበር ባሕላችን ነው። የኛ ዋና መለያችን ሰው አክባሪነታችን ነው። ለዚህ ነበር ኢንጅነር ሓይሉን ጋሼ ስለው የነበረው። ማክበሬ ነበር። መሪ ስለነበርም ነው ያከበርኩት። በቀደም የኔን አክብሮት ሌላ ትርጉም በመስጠት መቀየሙን ባካሄደው ስብሰባ ላይ ለተገኙት 25 ታዳሚዎች ተናግሯል። አታክብረኝ ስላለኝ አሁን ከበሬታዬን አላነሳም። በፊትም ያከበርኩት ካስተዳደሩና ከኢትዮጵያዊ ባሕሌ አካያ ነው እንጂ አሁንም ሆነ ሌላ ሰው አክብረው ብሎኝ አይደለምና አሁንም እሱ የሰጠሁትን ከበሬታ ይናቀው እንጂ እኔ አሁንም አክብሮት አልነፍገውም። የማክብረውም እሱም ሌሎችም እንዲያውቁልኝ የምፈልገው ሰውዬውን ኢንጅነር ኃይሉን እንጂ ሌላውን ኃይሉ ሻውልን አይደለም።

አክብሮቴን ንቀው እኔንም በመውቀሳቸው አዝኛለሁ። በሌላ ጉዳይም አዝኛለሁ። እጅጉን አዝኛ ለሁ፡ ይመሩኛል ብዬ አምኜ ከስህተት ይመልሱኛል ለኢትዮጵያ ሕዝብ ራዕይ እውነታነት ይቆማሉ ብዬ ጣቴን አውጥቼ ከሌላው በተለይ ወግኜ የመረጥካቸውን ኢንጅነር ሃይሉ ሻውልን ጠባያቸውን አስለውጠው ስህተት ማጥ ውስጥ የጨመሩ ሽፍቶች በሰሜን አሜሪካ በተለያዩ ግዛቶች ተሸጉጠው ስለነጠቁኝ እጅጉን አዝኛለሁ። ታሪክና ወቅት እነዚህን ሽፍቶች ይፋረዳቸዋል። ጋሽ ሃይሉም የተጣለባቸውን አመኔታ በርካሽ ሰብስቦ በከንቱ ሰዎች ተመርተው ለዚህ አሁን ለተደረሰበት ውድቀት ለመብቃት ፈቃደኛ በመሆናቸው አዝኛለሁ።

እጅጉን የሚያሳዘነው ደግሞ ምንም የማይመለከታቸው የነዚህ ሽፍቶች ልጆች ባልሠሩት ሥራና በማይመለከታቸው ሃጢያት ዘወትር ስማቸው ናባቶቻቸው ስም ጋር ተለጥፎ በተነሳ ቁጥርከመሸማቃቸውም ባሻገር በታሪክ እየተወቀሱ ስማቸውን እንጂ ያባቶቻቸውን ስም ከስማቸው ለመደረብ የሚሸማቁ ኢትዮጵያዊያን በማድረጋቸው አዝኛለሁ።

እኔ እቅርብ ቀናት ድረስ ኢንጅነር ኃይሉ ሻውል፡ ሊቀመንበራችን ናቸው እል ነበር ከአሜሪካ ድምጽ ሬዲዮ ጋር ባደረጉት ቃለ መጠይቅ ላይ የቅንጅትን ሊቀመንበር መብትና ግዴት የሥልጣን ገደብ የሚገልጸውን የቅንጅትን መተዳደርያ ደንብ አንቀጽ አላውቀውም ሲሉ ስለሰማሁ

የራሱን መተዳደርያ ደንብ፡ እራሱ ያጸደቀውን ደንብ እራሱን በዴሞክራሲያዊ ምርጫ ለስላጣን ያበቃውን አንቀጽ የማያውቅ መሪ አለ ወይ? የሚል መሰረታዊ ጥያቄ አጭሮብኛል።

ይህ ብቻ አይደለም

ኢንጅነር ኃይሉ ወደ አሜሪካ በላኦላይ ምክር ቤታችን ውሳኔ በራሳቸው ፊርማ የመጣውን ቡድን ወደ ሌሎች ክፍለ አለማት ከሄደው የልኩንን ቡድን ለይተው ለምን ወነጀሉ? የሚለውን ጉዳይ ሳነሳ መልሱ ግን አልቸገረኝም።

1. የአውሮፓ ቡድን በኢንጅነር ሃይሉ ያልተከነነው በሳቸው ጫማ ላይ ብቻ ካልሆነ በራሱ የማይቆመው የጋሽ ሃይሉን እጅ በመጠምዘዝ ቀድሞ ከመከላከል በኋላ ከመኪካል አሁን ደሞ ከቅንጅት መመርያና ደንብ ውጪ የሚመራቸውና አሁንም በአዲስ አበባ የኢንጅነር አፈ ጉባኤና ወኪል በመሆን ከመመርያችንና ደንባችን ውጪ ባልተሰጠው ስልጣን የሚንቀሳቀሰው አባይነህ ብርሃኑ የቀድሞ የመኪካል ም/ፕሬዥዳንት

2. ደቡብ አፍሪካ በሄደው ቡድን ውስጥ ደግሞ ሌላው የአባይነህ ብርሃኑ ተቀጽላና ሁለንተናዊ ግልባጫ የቀድሞው መኪካል ም/ፕሬዥዳንት ጌታቸው መንግሥቱ ስለሚገኙበትና አብ ሲካ ወልድ ይነካ ሆኖባቸው ነው።

ውድ የቅንጅት ደጋፊዎች!

ወደ ዝርዝር ጉዳይ ልግባና መነሳት ያለበትን ዋና ዋና ጉዳይ ላንሳ

ይህን ጉዳይ የማነሳው እንደላክላይ ምክር ቤት አባልነቴ እንደሕዝብ ግንኙነትም በስብሰባዎቻችን ላይ የተካሄደውን እንጂ በተባራሪ የሰማሁትን አሉባልታ ወይንም የሰሚ ስሚ እንዳልሆነ ላረጋግጥላችሁ እወዳለሁ።

እያንዳንዳችን ኢትዮጵያን እንወዳለን ለዚህች ሃገራችንም ፍቅር አለን።ቅንጅት ነን ስንልም የሰላማዊ ትግል ብቸኛና አማራጭ የሌለው ምርኩዛችን መሆኑን አምነን ነው።

በሕግ ፍጹም የበላይነት በሰብአዊ መብቶች እና በዴሞክራሲ ላይ ተመስርተን ነው።

የወገን መብት መረገጥ የዴሞክራሲያዊ ድምጽ መታፈን ስለሚያንገባን ነው

የመከራ ቀኖች አልፈው በሰላምና በብልጽግና እንዲተኩ ነው።

ለዘመናት በላያችን የተጫነው አምባገነንነት ስለሰለጠንና ስብእናችንን ሁሉ ገፎ የቁም መቶች ስላደረገን ነው።

ቀድሞ የነበረው አጥፍተህ ጥፋ አጉል ባህል ተወግዶ የብሩህ ዘመን ብርሃን ለማየት ነበር የኢትዮጵያዊያን ምኞትና ራእይ።

አዲስ ሃሳብ ለመስማት አዲስ ጠቃሚ መንገድ ለማየት ፈቃደኛነት የሌለን በጭፍን ድሮ የያዘነውን መንገድ ብቻ እንከተል በማለት የትም አይደረስም። ዘመን እየተለወጠ ሲሄድ አመለካከትም የግድ ይለወጣል።ዕድገት ነዋ።የሌሎችን ሃሳብ ለመስማት ፈቃደኛ ካልሆንን እኛንም የሚሰማን አናገኝም።ቀድሞ የቀረውን ልሹም ልሻር፤ከኔ በላይ ላሳር አሁን ዘመንን ሕግ አሽረን አምጥተን በሕዝብ ላይ እንጫን ለማለት የቅንጅትም ሆነ የአባላቱ ፍላጎት አይደለም። አሁን እየተደረገ ያለው ያ ነውና ከመሠረቱ ልጀምር

በመጀመርያው የላክላይ ምክር ቤት ስብሰባ ላይ ከቀረቡት አጀንዳዎች አሁን እንደምክንያት እየቀረበ ያለው የላክላይ ምክር ቤት አለመሟላት ጉዳይ አንዱ ነበር።ም/ተቀ/ሊቀ መንበር ብርቱካን ሚዴቅሳ አጀንዳውን ሲያቀርቡት

« ሳይታሰሩ የቆዩትን የላክላይ ምክር ቤት አባላት አንተን ብንሰበሰብ ምን ችግር አለው?» በማለት ነበር ለዚህም በቅድሚያ ከሊቀመንበራችን ከኢንጅነር ኃይሉ የተሰጠው ምላሽ፤የማንን ማንነት ባላወቅንበት ሁኔታ ማንንም አሰባስቦን እቅዳችንን አሳልፈን መስጠት ይሆናል በማለታቸው ሻለቃ ጌታቸው መንግስቱም ይህንኑ በመደገፍ ሳይጣራ ማካተቱ ችግር ሊኖረው ስለሚችል ጥንቃቄ ያስፈልጋል በሚል ድጋፍ በማድረጋቸውና ሌሎችም አባላት ሁኔታው እስኪጣራ ይቆዩ የሚለውን በመደገፋችን ሳይካተቱ የቆዩት በዚህ መልኩ ብቻ ነው አሁን እውነትን ትቶ አዲስ ታሪክ ማውራቱ የስብሰባው ቀለ ጉባኤ ሲታይ ማፈር ይመጣልና እውነቱን ይዘን መጓዙ ነው ለሁላችንም የሚጠቅመው። በዚያው እለት ይህንን የሚያጣራ ኮሚቴ ተሰይሞ ስራውን እንዲሰራ በላክላይ ምክር ቤቱ ሲወሰን፤እስኪጣራ ግን ቁጭ ብለን አንጠብቅም አጣዳፊ የሆነ ሥራ ስላለን ያንን መቀጠል አለብን ተብሎ ስብሰባው ሲቀጥል ኢንጅነር ኃይሉ በሥራ አስፈጻሚው ስብሰባ የታቀደውን አካሄድ እራሳቸውም ያመኑበትን ለቤቱ አቀረቡ ይህም

1 መንግስት እኛ ጋዜጣዊ መግለጫም እንዳንሰጥ ከአባላትና ደጋፊዎቻችን ጋር እንዳገናኝ እያደረገ ስለሆነ በአስቸካይ ወደ ተለያዩ ክፍለ አለማት በመሄድ ከደጋፊዎቻችን ጋር ስብሰባዎች ማድረግ አለብን

2 ውጪ በምናካሂደው ስብሰባ ላይ በመመስረት የውጭ መገናኛ ብዙሃን ቅንጅት ምን አቀደ ምን እያደረገ ነው ለሚለው ጥያቄ በሃገር ውስጥ ያሉ አባሎቻችንን ደጋፊዎቻችን

ስለሚያዳምጡ ምን እያደረግን እንደሆነ እንዲያውቁ ይረዳልና በአስቸካይ ጉዞው እንዲደረግ ላእላይ ምክር ቤቱ እንዲወስን የሚል ነበር።

በዚህ ጉዳይ ላይ በርካታ ሰአት የፈጀ ውይይት ተደርጎ በሊቀ መንበራችን የተነሳው ነጥብ አሳማኝና ትክክልም በመሆኑ ከዚህ ቁጭ ብሎ ፍቃድ በመጠበቅ መንግስትም ዛሬ ነገ እያለ ጊዜ በማጥፋት ከአባሎቻችንና ከደጋፊዎቻችን ሊያለያየን ስለሚጥር በቀረበው ሃሳብ ላይ መወሰኑ አማራጭ የሌለው ሆኖ ተወሰነ።

በእለቱ ስብሰባው ሲጠናቀቅም ኢንጅነር ኃይሉ በሚቀጥሉት ስብሰባዎች የህክምና ቀጠሮ ስላለኝና ያንንም መከታተል ስለአለብኝ እናንተ እየተሰበሰባችሁ የምታሳልፉትን ውሳኔ እቀበላለሁ ሆኖም እንዳውቀው ብታደርጉ የተቀላጠፈ አካሄድ ስለሚሆን እነማን ያሳውቁ የሚለውን ወስነን የዛሬው ስብሰባ ያበቃል በማለታቸው ጉዳዩ ልክ ባይሆንም በጤንነት ምክንያት የተነሳ ነውና ይሁን በሚል

- 1. ተ/ም/ሊቀ መንበር ብርቱንን
- 2. ጸሃፊያችን ሙሉነህ ኢ.ዮ.ኤል
- 3. ዶ/ር ኃይሉ አርአያ
- 4. ስለሺ ጠና በየምሽቱ የስብሰባውን ውጤት እንዲያሳውቁ ተወስኖ የእለቱ ስብሰባ

ተጠናቀቀ።

እስከዚህ ድረስ የላእላይ ምክር ቤት አለመሟላት ጨርሶ አልተነሳም። ደግሞም ሊሟላ የሚችልበት መንገድም የለም ምክንያቱም

- ገሚሱ ከሃገር ወጥቷል
- ሌላው ከሌላ ፓርቲ ጋር ግንባር ፈጥሮ በመንቀሳቀስ ላይ ነው
- ተራፊው ከእንግዲህ በምንም መልኩ ስሜ ከቅንጅት ጋር እንዲነሳ ስለማልፈልግ አትድረሱብኝ ብሎ ወስኗል

እነዚህ በአንድነት ሲደመሩ ከእስር የተፈታነው 22 የላእላይ ምክር ቤት አባላት አብላጫ እንሆናለን። ይህም ታምኖበት ነው ወደ ስብሰባ የገባነው። ይህ ታምኖበት ነው ያልታሰሩት ተጣርተው ከኛ ጋር ይቀላቀሉ የተባለው።

በዚህ ሁኔታ ስብሰባው ለበርካታ ቀናት እየተካሄደ ውጤቱም በየምሽቱ ለሊቀመንበራችን እየደረሰና እሳቸውም እየተስማሙበት ቀጠለ። በስተመጨረሻው ላይ ከዋሽንግተን በተላከ መልእክት ሳቢያ ችግር ይሰማ ጀመር።

ሁለቱም ኮሚቴዎች እንዲፈርሱ የሚለው ደብዳቤ በሊቀመንበራችን ከተላለፈና አንደኛው መፍረሱን በጸጋ ሲቀበል አንደኛው ግን በጭራሽ የመፍረሱ ነገር እኔን አይመለከተኝም በሚል አቋዋም በመያዙና ከዋሽንግተንም በሻለቃዎቹ በዮሴፍና አድማሱ በዶክተሮቹ በዙብህና ታዩ ለሊቀመንበራችን የተላከ መልእክት ነገር ማደፍረስ ጀመረ። በየትኛውም የቡድን አወቃቀር ላይ ስምምነት የነበራቸው ኢንጅነር መልእክት ከደረሳቸው በኋላ የአሜሪካ ልኩክ አባላት ይቀየር የሚል ሃሳብ አመጡ። የእለቱን ውሳኔ ይዞ የሄደው ቡድንም ይህ እንደማይሆንና ውሳኔው የላእላይ ምክር ቤቱ እንደሆነ ቢነገራቸውም በፍጹም በማለት «ጉዳዩ ለላእላይ ምክር ቤቱ ይቅረብልኝ እንዲያውም በነገው ስብሰባ መጥቼ አስረዳለሁ» በሚል ተለያዩ። በበነገታው ስብሰባ ላይ ሊቀመንበራችንን ስለሚመጡ እንጠብቅ ተብሎ እየጠበቅን እያለን ሰአት በማለፉ ይደወልላቸው ተብሎ ሲደወል በመታመሜ መምጣት አልቻልኩምና ቀጥሎ ተብሎ ሃሳባቸው ለምክር ቤቱ ሲቀርብ ምክር ቤቱ «ወደወሰንነው ጉዳይ ለምን ትመልሱናላችሁ ይህ ያለቀ ስለሆነ አንመለስበትም» ተባለ። ይህ ለሊቀ መንበራችን ሲነገር የተሰጠው መልስ ልኩኩ ተለውጦ

እኔ ማለት ኢንጅነር ኃይሉ ሻውል አባይነህ ብርሃኑ

ሻለቃ ጌታቸው መንግስቱ የማንሆን ከሆነ ስብሰባው መተላለፍ አለበት እኔም ለህክምናዬ ቅድሚያ ስለምሰጥ ወደ አሜሪካ አልሄድም የሚል አቋም ያዙ። እዚህ ላይ መታየት ያለበት ልኩካኑ ከተለወጡ የህክምናው ጉዳይ ላይነሳ ካልሆነ ግን ሰብ ሆኖ ሊቀርብ ማለት ይመሳሳል።

ላእላይ ምክር ቤት ያሰለፈውን ውሳኔ የማፍረስ ጅምር መጣ።

ይህ ደግሞ ቅንጅት ካለው የመተዳደርያ ደንብ ጋር ጨርሶ የማይጣጣም ነው በማለት ለማስረዳት ቢሞክርም ኢንጅነር ኃይሉ ፍንክቻ ያባ ቢላ ልጅ አሉ።

ኢንጅነር ጉዞው ይተላለፍ ሚሌንዮምን አዚህ አክብረን እንሂድ የሚል ያልነበረ አዲስ ሃሳብ ሲያመጡ «ቀደም ሲል ስብሰባው የሚካሄድ ልኩካኑም የሚሄዱ መሆናቸው ታምኖበት ደብዳቤ

በየሃገሩ ላሉ ቻፕተሮች ተጽፎ አስፈላጊው የዝግጅት ያዳራሽ ክፍያ ተከፍሎ ዝግጅቱ እየተጠናቀቀ ስለሆነ አሁን መለወጡ ችግር አለበት» ቢባሉም አልስማማም አሉ። ምክንያት የደረገትም ጤናቸውን እየሆነ መጣና እንዲያውም ጀርመን ያለው ሃኪሜ አሁን በያዘኩልህ ቀጠሮ ካልመጣህ ሌላ ቀጠሮ በአጭሩ አልሰጥህም ስላለኝ አልሄድም በማለታቸው በዚህ ምክንያት ከሆነ ቡድኑ በተያዘለት ፕሮግራም ይሂድ እርስዎም በችግራችን አብረውን ለቆሙት ወገኖቻችን የጽሁፍ መልእክት ያስተላልፉና ህክምናዎን እንደጨረሱ ይምጡልን ቢባሉም ብመጣም ከናንተ ጋር አልቀላቀልም በማለት ወሰኑ። ይህ ለላእላይ ምክር ቤት ሲቀርብ ላእላይ ምክር ቤቱ አንድ ተጨማሪ ሰው በማድረግ አቶ ክፍሌ ጥግነህ አብረው ሂደው ለማስረዳትና ሃሳባቸውን ለማስለወጥ እንዲሞክሩ ተወስኖ ሄደው አነጋገረው ይዘው የመጡት መልስ ግን እጅጉን የሚያሳዝን ሆነ።

ኢንጅነር የሰጡት መልስ

«አላደርገውም ደሞ እኔ በሌለሁበት አሜሪካ ያለውን ችግር አትፈቱትም» የሚል ሆነ። ይህ ለላእላይ ምክር ቤቱ በቀረበ እለት ተጨማሪ ኢንፎርሜሽን ተብሎ በአቶ አባይነህ የተነገረው የልኡኩ አባላት ወደ አሜሪካ ቢሄዱ በገማ እንቁላልና በበሰበሰ ቲማቲም የሚደበደብ መሆኑ ተነገረ።

ይህ መሰረት የሌለው ሪፖርት ወደ ጎን ተትቶ ልኡካኑ ወደየተመደቡበት ሃገራት እንዲሄዱ መመርያ ተሰጠ። በዚህ እለት ቤተሰቦቻቸው ስለሞቱባቸው ደጋፊዎቻችን ጉዳይ ቀደም ሲል ተነስቶ አሁን ሄደን ብናነጋግራቸው በአል ከመሆኑም ከብዛተቸውም ለማሰባሰብ ከማስቸገሩም የተነሳ ችግር ስላለው ጊዜም በቂ ስለሌለ አንድ ዘላቂ ገቢ የሚያገኙበትን ጥናት እንዲያጠና የተመደበው ኮሚቴ ሪፖርት አቀረበ።

የዚህ ኮሚቴ አባላት
ብርቱካን ሚዴቅሳ
ሙሉነህ ኢዮኤል

ደበበ እሸቱ ነበርን የጥናቱንም ውጤት በተመለከተ

ዘላቂ ገቢ በሚያስገኝ መልኩ ቀርጸን ከጉዞ መልስ ተግባራዊ እንዲሆን በአቶ አባይነህ ሃሳብ ቀርቦ በዚህ ተወስኖ እያለ ነው ከናንተ ጋር የጉዞው አባል አልሆንም ያሉት ሊቀመንበራችን የላእላይ ምክር ቤት አባል ያልሆነውን የሥራ አስፈጻሚ አባልም ያልሆነውን እንዲያው ከቅንጅት አባልነት ለቅቄያለሁ በማለት ማክላዊ ላሉ ባለስልጣናት ሪፖርት ያደረገውና አለአግባብ ነው ከቅንጅቶች ጋር የታሰርኩት ያለውን በድሩ አደምን ይዘው ለተወሰኑ ቤተሰቦች ገንዘብ ሰጥተው ፎቶግራፍ ተነስተው ጋዜጣዊ መግለጫ ሰጥተው ቤተሰቡ መሃል ሳይቀር የተሰጠና ያልተሰጠ የሚል ያልነበረ ልዩነት የፈጠሩት።

ጨርሶ ወደ አሜሪካ አልመጣም ያሉት ሊቀመንበራችን አስቀድመው በቤታቸው ባካሄዱት ስብሰባ የመኪካድን የሥራ አስፈጻሚ አባላት የነበሩትን ግን በአሜሪካው ጉዞ የተካተቱትን ኢንጅነር ግዛቸውን አቶ ብሩክ ከበደን ከሌለው መኪካድ አስወጥተው ሌሎች ተተኪዎች መረጥኩ ያሉት።

ወገኖቼ

የመኪካድ ፓርቲ ከተመሰረተ ጀምሮ ም/ሊቃነ መናብርቱ እንዳሉ ያሉ ናቸው ምርጫም የሚባል ጣጣ የለባቸውም ዴሞክራሲያዊነትም ባለፈበት አላለፉም ይህ ደሞ ቅንጅት ውስጥ በጭራሽ አይሞክርም አይሰራም።

ኢንጅነር ኃይሉ ሻውል የተከበሩ ፕሮፌሰር አሥራት በሞት ከተለዩ በኋላ ቦታው ይዘው እስከቅንጅት መፈጠር አንድም ምርጫ ያልተካሄደበት ዴሞክራሲያዊ ብሎ ነገር የማይታይበት ነው ይህ ደግሞ በቅንጅት ውስጥ አይተሰብም

አስቀድሞ የዚህ ችግር ፈጣሪ የሆኑት ሻለቃ አድማሱ ቅድመ አፍራሽ ተግባር የነበራቸውና እምነት ሊጣልባቸው የማይችሉ መሆናቸው ሲነገር የነበር ቢሆንም ማንም ሳያውቅ በሚሰጥር በተከናወነ ስምምነት በሊቀመንበራችን ብቸኛ ውሳኔ በእስር ላይ እያለን ማንንም ሳያማክሩና ለማንም ሳይነግሩ ያውም አብረዋቸው በአንድ ቤት የታሰሩት

1. ዶክተር ያእቆብ ሃይለማርያም
2. ዶክተር ሃይሉ አርአያ
3. ዶክተር በፈቃዱ ደግፌ
4. ኢንጅነር ግዛቸው
5. አቶ ብሩክ

6. አቶ ታምራት ታረቀኝ ሁሉም የላእላይ ምክር ቤት አባላት አብረዋቸው እያሉ ወደ አሜሪካ ለማስታረቅ እንዲመጡ የተወከሉትን በማስቀረት ለማንም ሁኔታውን ሳያሳውቁ ሻለቃ አድማሱንና

ዶ/ር በዙብህን ላኩ።ይህ ደግሞ ከኢንጅነር ኃይሉ በስተቀር ሁሉንም ያሳዘነና አያደርጉትም የተባለ ጉዳይ ነበር።

ሻለቃ አድማሱ ቅሬታና ልዩነት ያሳዩ የነበረው አሁን አይደለም። ጨርሶ ስብሰባው ከመካሄዱ አስቀድሞ ፓርላማ ለመግባት በነበራቸው ቁርጠኛ አቋም ጥቂት ተመራጮችን ሰብስበው እንግባ የሚል ፔቲሽን ሲያስፈርሙ የነበሩና ሲታወቅባቸው ያፈገፈጉ ቀርጥ አቋም የሌላቸው እንደሆነ የታወቀ ነው።ይህን ሊክዱ አይችሉም።

የነሻለቃ አድማሱን አመጣጥ በተመለከተ በፍርድ ቤት ቀጠሮ ላይ ስንገናኝ ማን እንዳደረገው ሲጠየቅ ኢንጅነር እኔ ነኝ ደሞ ልክ ነው አሉ።ከዚህ ጋር ተያይዞ ስለተካሄደው የኮሚቴ ምርጫም እንደሚያውቁና ከዚህ የተሰጠውን አስተያየት እንዳልተቀበሉት ምርጫውን እንደሚደገፉት ሲናገሩ የማፍረሻ ደብዳቤ እንዲጻፉ ቢጠየቁ ያንን ለማድረግ ፈቃደኛ ባለመሆናቸው ሁላችንም ባለን መገናኛ ዘዴ ለምናውቃቸው የኛ ውሳኔ ሳይሆን የኢንጅነር ብቸኛ ውሳኔ መሆኑን አሳወቅን።

ቅንጅት ዲሞክራሲያው አካሄድ የሰብአዊ መብት መክበር ተጠያቂነት የሰለጠነ ፖለቲካ ሲልና በወረቀት ላይ ስናየው ሁላችንም ይሁን ብለን ነበር።በአንዳንድ አጋጣሚ ግን ተግባራዊ መሆን ሲጀምር ለምሳሌ ከላይ የተጠቀሱት አይነት የኔ ሃሳብ ብቻ ተቀባይነት ሲያጣ እኛም ሊቀ መንበራችን ያሉት በአብላጫ ድምጽ በዲሞክራሲያዊ ውይይት ውድቅ ሲሆን አንዳንዶቻችን ነግ በኔ በሚል ፈራን።ከወጣንበት መሰላል መውረድን እንደሞት ጠላነው።ድምጻችን ያለምንም ተቃውሞ ገና ስንተነፍሰው ተቀባይነት ማግኘት መቅረቱ ሲታየን ያንን ይሁን ያልነውን ዲሞክራሲ እንደጦር መፍራት ጀመርን።

ሥልጣን የሚሰጥ ሳይሆን በአምቻ ጋባቻ የሚገኝ ሳይሆን በሕዝብ ፍቃደኝነትና ድምጽ የሚገኝ ተመልሶም የሚወሰድ መሆኑን ስንገነዘብ ዲሞክራሲ ማለት ይህ ከሆነ፣የሠለጠነ ዲሞክራሲ ማለት ትርጉሙ ይህ ከሆነ ከማላውቀው መልአክ የለመድኩት ሰይጣን ይሻለኛል በማለት ወደ ቀድሞው ወደሌለው ቤታችን መመለስን መረጥን አሉ በተግባራቸው። አሁንም እያየን ያለነው ይህንኑ ነው።

በፖለቲካ ድርጅቶች ውስጥ የሚያዝ ስልጣንም ሆነ ወይም ሃገራዊ ስልጣን የአንድ ግለሰብ ወይም የአንድ ቀድሞ ስልጣን መያዝ የቻለ ቡድን እርስተ-ጉልት እንዳልሆነ በመረዳት፣ ቅንጅትን በቃል ብቻ ሳይሆን በተግባር ነጻ እና ዲሞክራሲያዊ ድርጅት አድርጎ ለማቆም የሚደረገው ጥረት የሩቅ እና የቅርብ የፖለቲካ እና ማህበራዊ ባህሎቻችንን በሚገባ መተቸት ከቻለ ንቃት-ህሊና ጋር በጥብቅ የተሳሰረ መሆኑን መገንዘብ ያስፈልጋል።ስልጣን ከድህነት መውጫ፣ ስልጣን ውሱን ከሆነው ሃገረዊ ሃብት የተወሰነውን መብጨቂያ፣ ስልጣን መንደላቅቅን፣ ዝናን እና ክብርን መጎናጸፊያ፣ ስልጣን የራስን እና የቤተሰብን ህልውና መከላከያ መሳሪያ ተደርጎ የሚታወቅበት ባህል በሃገራችን ውስጥ ስር የሰደደ መሆኑ ይታወቃል። ይህ ለዝንተ-አለም ስር የሰደደ ባህል ሁሉም በመሳሪያ ሃይል የስልጣን ባለቤትን የሚያሳድዱ የህብረተሰብ ክፍሎች እንዲበራከቱ በማድረግ፣ ከስልጣን ውጭ በሰላማዊ ህይወት ወስጥ በሚደረጉ ጥረቶች አማካይነት ሊመጣ የሚችልን የኑሮ መሻሻል ሆነ የህይወት ዋስትና ብዙ ሰው ማየት እንዳይችል እና እድሉንም እንዳያገኝ አድርጎታል።

አሁን ያንን ፈለግ የተከተለ አንጥፋልኝ ጎዘጉዙና አስቀምጡኝ የሚል አስተሳሰብን ቅንጅትም የቅንጅት ባለቤት የሆነውም የኢትዮጵያ ሕዝብ የሚቀበሉት ሂደት አይደለም።

አሁን እንደሚታየው ከሆነ የአሜሪካ ልኩክ የሚከሰስ የሚወቀሰውም እዚህ አሜሪካ ባለው የኢንጅነር ኃይሉ ስብስብ እንጂ በሊቀመንበራችን ኢንጅነር ኃይሉ ነው ብዬ ማመን ይቸግረኛል። ለዚህም ምክንያቱ ቅንጅት ስደት ላይ አይደለም አሳይለምም አልጠየቀም ስለዚህም ቤቱ ሃገሩ ነውና ኢንጅነር ኃይሉ ሻውል እንደሊቀመንበር መጠየቅ መጠየቅም ካለባቸው ወደ ሃገር ገብተው በስልጣን ወንበራቸው ተቀምጠው ጉዳያቸውን ለላኦላይ ምክር ቤቱ አቅርበው በሚሰጠው ውሳኔ እንጂ መተዳደርያ ደንባችን እሳቸው ያላነበቡትና የስልጣን ገደባቸውን የሚናገረው መተዳደርያ ደንባችን ሊቀ መንበሩ እንዳሻቸው ይፈልጣሉ ይቆርጣሉ አይልም እኛ ደሞ ከቅንጅት ደንባችን ውጪ ውጪ ንቅንቅ የምንል አይደለንም።ከማንም በላይ ቅንጅት ነው።ከምንም በፊት ቅንጅት ነው።ስለዚህም ለቅንጅት መተዳደርያ ደንብ መገዛትና ደንቡንም ማክበር የሁላችንም ግዴታ ነው በቅንጅት የመታቀፍ እድል የሚወሰነው በዛ እንጂ በግለሰብም በቡድንም አይደለም።

የቅንጅትን መተዳደርያ ደንብ ተግባራዊ ማድረግ ሲጀመር ማኩረፍ የፊውዳል ባህርይ ነው። ቅንጅት ደግሞ ለፊውዳላዊው አስተሳሰብም ሆነ ለፊውዳል ተሟጋቾች ቦታ ስለሌለው በሰለጠነ ፖለቲካ በሰላማዊ መንገድ የኢትዮጵያን ሕዝብ ራዕይ ተግባራዊ ያደርጋል።

የህዝብን ድምጽ ማስከበር ለድርድር የማይቀርብ ግብ ነው።

ሂደቱ ፍጹም ሰላማዊ በሆነ ስልት ነው።
ከዚህ ውጪ የማይሞከር ሕልም ነው። ማድረግ የማይቻለውን ማድረግ የሚቻለው
በሕልምና ቅዠት ብቻ ነው ቅንጅት ደግሞ ቅዠትም የለበት ካለመም የሚተገበር ራዕይ
ብቻ ነው።

ወገኖቹ ሕዝብን እየናቀ ለሕዝብ ቆሜያለሁ። ሃገርን ለጥፋት እያስማማ ሃገሪን እወዳለሁ ምን ይሉት
ቋንቋ ነው? እያንዳንዱ የቅንጅት አባልም ሆነ አመራር የሕዝብ የበላይነትን አምናና ተቀብሎ ለሕዝብ
ፍላጎትና ስሜት እንዲሁም ለራዕዩ ተግባራዊነት ተገዢ ለመሆን ቃል ገብቷል። የቅንጅትን
መተዳደር ደንብና ማኒፌስቶ ሲቀበል ያንን በተግባር ሊተረጎምና ለሱም ተገዢ ሊሆን ቃል ገብቶ
ነው። ያውም የማይታጠፍ ቃል።

ሕዝብን ከእኔ አውቅልሃለሁ የሞኝ ቋንቋ አላቆ እራሱ ለራሱ የሚያውቅ መሆኑን አምናና ተቀብሎ
ነው አባልም የሆነው። ወደ አመራርነትም የወጣው። ያን ሲያጥፍ ነገር ተበላሽ ማለት ያን ጊዜ
ነው። ጋሽ ኃይሉ ነገር ያበላሸው ደጋግሞ ነው። የአሁኑ ግን ከማበላሸትም አልፎ ንቀት ነው
የሆነው። ኝቀት በቃሉ ብቻ ሳይሆን በተግባር ግለሰብን ሳይሆን ሕዝብን ነው የናቀው። ለመምረጥ
ሲል፡ለቅንጅት ሲል፡የተጎሳቆለልንን፡ የተንከራተተልንን፡ የተወገዘልንን፡ የተፈናቀለልንን የሞተልንን ክቡር
የሆነውንና በቃሉ የጻፈውን የኢትዮጵያን ሕዝብ ነው ጋሽ ኃይሉና ጭፍሮቹ የናቁት። በመተዳደርያ
ደንቡ ላይ የሌለውን ጨርሶ ያልተባለውን ተብሏል ብሎ ሕዝብን ለማታለል መሞከር ምን መሆን
ነው? ጤንነት? እጠራጠራለሁ!!!

ጨርሶ በመተዳደርያ ደንቡ ላይ የሌለ አንቀጽ ያላለውን አለ ብሎ የማይሆነውን ሁን ብሎ
ድፍረት ማሳየት ለውርደት ነው እንጂ ሌላ ትርጉም ሊኖረው ጨርሶ አይችልም።

የሥርቆት እንጅራ የለመደ ሰው
በቅድሚያ ተዋርዶ በኋላ ሞት ነው

እንግዲህ ለሕዝብ ማን ቀጠፈ? ለህዝብ ማን ዋሸ?
ማን በመተዳደርያ ደንቡ ላይ የሌለውን አለ ብሎ ለፈፈ?
ማን ሕዝብን አታውቅም መሃይም ነህ አታነብም አለ?

ግርማዊ ሆይ!
እረስተውት እንደሆነ እንጂ በቅንጅት ለአንድነትና ለዴሞክራሲ ፓርቲ መተዳደርያ ደንብ ላይ በዘር
በብሔር በቅርበት በመተዋወቅ በመደጋገፍ ሥልጣን ይተላለፋል የሚል አንቀጽ ጨርሶ
የለም። ምናልባት ይህ በቀድሞው የመኪከሪያ ደንብ ላይ ይኖር እንደሆነ አላውቅም። ጃንሆይ
አልጋወራሻቸውን ያነገሱበትን ደብዳቤ እናንብበው

(ደብዳቤ)

ግርማዊነታቸው የጠቀሱት አንቀጽ ደሞ ምን ይላል?

(አንቀጽ)

የፓርቲያችን መተዳደርያ ደንብ ስለተቀዳሚ ም/ሊቀ መንበር ሥልጣንና የሥራ ሃላፊነት ምን ይላል

(አንቀጽ)

አያችሁ ወገኖቹ እንዲህ ነው እውነቱ። ለኮሚቴ ማቋቋም የተሰጠን ስልጣን የውርስ ሲያደርጉት
አያችሁ? ሁላችንም ደንቡን ይዘን ስለምንገኝ በኪሴ ይገዢ አልዞርም ያለው ጋሽ ሃይሉ ከሌላ ሰው ኪስ
አውጥቶ ሲያነበው ይሆን ያን የተባለውን የሚለው?

ግርማዊነታቸው በተለያዩ ሰብስቦች ምክንያት ቢሳሳቱስ አልጋወራሹ እንዴት ብለው ያንን
ተቀበሉ? ነው ወይስ ቀድሞውንም ሲቆጩበት የነበረውን ሹመት በማግኘታቸው ባይሆንም ለታሪክ
እንዲሆን ደብዳቤው ይምጣ ብለው ነው?

አቶ አባይነህ ሃሳባቸው እየተቃረነ ችግር ውስጥ እየገቡ ናቸው። ባለፈው በሰጡት ቃለ መጠይቅ ላይ ከቅንጅት ቢሮ ውጪ የተደረገ ስብሰባና ውሳኔ ሕገ ወጥ ነው ሲሉ ተደምጠዋል። ለመሆኑ እሳቸውን ባለስልጣን ያደረገው ደብዳቤ መቼ ከቅንጅት ቢሮ ተጻፈና! ነው ወይስ ኢንጅነር ሻለቃና ዶር ታዬ የረገጡት መሬት ሁሉ የቅንጅት ቢሮ ሊሆን ነው? ቅንጅት ቤት አለው ቤቱ ደሞ ሃገሩ ነው ሃገሩ ደሞ ኢትዮጵያችን። ቅንጅት ስደት አልሄደም። አሳይለምም አልጠየቀምና ውሳኔዎች ሁሉ ሃገር ውስጥ ነው መወሰድ ያለባቸው እንጂ በሪፎርም ኮንትራት ቅንጅትን መምራት አይሞከርም።

ከሥራ አስፈጻሚው ኮሚቴ መሃል አብላጫው ቁጥር በአንድ ጎን ሆኖ ከላኦላይ ምክር ቤቱ የተሰጠውን የሥራ ሃላፊነት በመወጣት ላይ ሳለ ድንገት በተፈጠረ ምን እንደሆነ የማይታወቅ ሰብሰብ ሰብቻ ተገንጥሎ ያዙኝ ልቀቁኝ ሕዝብን መናቅ ነው። የሕዝብን አደራ ማጣመም ነው። ሕዝብን የሚያስቀድም መሪ ለሃገር ከበሬታ ያለውና ራዕይ በሀገር ላይ የተመሰረተ መሪ ምንም ስህተት ቢሰራ ያንን በመመለስና በማስተካከል ሥራውን ያከናውናል እንጂ በተልካሻ ምክንያት ያውም አየር ማረፊያ መጥተው አልተቀበሉኝም በሚል ሰብሰብ የህዝብን ራዕይ መግደል ዲሞክራሲያዊ ስርአት እንገባለሁ ብሎ በተነሳ አካል ጨርሶ ታይቶ የማይታወቅ አሳፋሪ ተግባር ነው።

ኢንጅነር ኃይሉ አሜሪካ ከገባበት እለት አንስቶ ልክ አዲስ አበባ እንደተደረገው ሁሉ ተለመነ። «እባክህ በእልህ ሂደቱን አታበላሽ» ተብሎ አማላጅ ተላከበት። የሕዝብን ተስፋና ራዕይ የሚያደበዝዝ ሁኔታ አይፈጸም ተባለ። ጠፋ የምትለው ጉዳይ ካለ ቁጭ ብለን በሰለጠነ ወይይት እንነጋገር ቢባልም አሻፈረኝ ያባ ቢላ ልጅ አለን። ሕዝብን ግራ እንዳናጋባ ለጠላትም መሳቂያ መሳለቂያ እንዳንሆን በጠረጴዛ ዙርያ ችግራችንን እንፍታ ተብሎ በሃገር ባሕል ልማድ መሰረት ሽማግሌ ቢጠይቅም ኢንጅነር ፈጽሞ አለ።

ኢንጅነር ፍቅርን በጥላቻ
አንድነትን በመበታተን
ሰላምን በግጭት
ከበሬታን በንቀት

ለሰላም ተብሎ የተሰነዘረ ልመናን እንደፍርሃት በመቁጠር የተደረገውን የሰላም ጥረት ሁሉ ካለኔ ያወቀ የበቃ ላሳር ባሉ ደጋፊዎች ከንቱ መንገድ በመመራት ይሄው ለዚህ ደረሰ። ያን ጊዜ

ጀርመን ነው የምሄደው የሚል ድንገተኛ ውሳኔ ሲያመጣ ተለመነ
አሜሪካም ብመጣ ከናንተ አልቀላቀልም ሲል ተለመነ
የጽሁፍ መልእክት አልክም ሲል ተለመነ

ሁሉን ነገር እምቢ ሲል መለመኑ ችግሩን አባባሰው። ከእንግዲህ ልመናም የለ ሽምግልናም በቃው ከእንግዲህ የቅንጅት ላንድነትና ዲሞክራሲ ሥራ አስፈጻሚ የሚወስደውን እርምጃ ተግባራዊ ማድረግ እንጂ ግራ ለማጋባት ወደ ሚጠራ ስብሰባ የሚሄድ አይኖርም። አሁን ያቀዱት ሌላ የጥፋት ተልእኮ ነው። ያሁኑን ኮሚቴ የሚሉትን እነ ዶ/ርና ሻለቃ ያሉበትን አፈረስን ብለው ሌላ ኮሚቴ ያቋቁሙና አምባገነን መንግሥታት ወይም መሪዎች እንደሚያደርጉት ካባቸውን የለወጡ ለመምሰል ዲሞክራቲክ ቅንጅትን ፈጠርን ሊሉ ነው። ዲሞክራሲ የሚለው ቃል ብቻውን ቢደረደር ሥርአቱን አያመጣም ያንን ዲሞክራሲያዊ ስርአት ላማምጣት ሆኖ መገኘትን ይጠይቃል። ለደንብና ለሕግ ተገዢ መሆን ሳይችሉ ዲሞክራቲክ መሆን ደግሞ ከንቱ ድካም ነው።

ኢንጅነር ኃይሉን ለማነጋገር ቀጠሮ ይዘው ደከመን ሳይሉ ከላስ ቪጋስ ድረስ ሚኒያፖሊስ በመብረር የመጡትን የልኡክ አባላት የገጠማቸው ችግር ውጣ ውረድ ልግባ አትገባም በጣም የሚያሳፍር ነበር። ልኡካኑ ሲመጡ 3 ሆነው ነው። ኢንጅነር ቤት ሲደርሱ የሚያነጋገራቸውም በወጉ አላገኙም ኢንጅነርም የሉም ተባሉ። በስንት ደጅ ጥናትና መጉላላት ለጥቂት ደቂቃ ሊያነጋግሯቸው ፈቀዱና ሊገቡ ሲሉ ከ3ቱ ሁለቱ ብቻ ናቸው የሚገቡት ተባሉ። አንዱ አይገቡም የተባሉት የቀድሞው መኢአድ የሥራ አስፈጻሚ የነበሩት አቶ ብሩክ ከበደ ናቸው። ሌሎቹም እሳቸው ካልገቡ እኛም አንገባም በማለታቸው በስንት ልምምጥ ተፈቀደና ገቡ። ተ/ም/ሊቀ መንበር ብርቱካን ሚዴቅሳ አበባ ተሸክማ ነው የገባቸው ያላትን አክብሮት ለመግለጽ መልንም ምኞታቸውንም በአበባ ጉንጉን ለማሳየት። የጠበቃቸው ግን ሰላምታ በሃገር ልምድና ባህል መሰረት ከአንገት በላይም ቢሆን መስተንግዶ አልነበረም ይልቅ ምሬት ባለው አነጋገር የማይሆን የማይሆን ቃላት አወረዱባቸው ያውም እንግዶች ሆነው በሄዱበት ቤት። ያን ሁሉ ችለው ልመናቸውን ቢቀጥሉም በቃ አሁን የህክምና ሰአት ነው በቃ ብለው ውሃ እንካ ጠጡ ሳይባሉ ተባረሩ። ቢያንስ 22 ወራት አንድ ላይ በአንድ ጉዳይ

አብረው ታስረው ነበር።ሌላው ቢቀር የኢትዮጵያዊነታችን መገለጫ መስተንግዶ ነበር።ሲንዙ ውለው በደከመ ጉልበት ተባረሩ። ይህ ደግሞ ደምበኛ የፈውዳል ባህሪ ነው። ድሮ ፊውዳሎች ሲያኮርፉ ግብር የሚጠሩትን ይተዉታል ሰላም የሚሉትን ያርቁታል በውይይት ችግርን መፍታት ብሎ ነገር አያውቁም።አኩርፊው ከስልጣን ማውረድ ማሰር መግረፍ ሲብስም መግደል ነው ባህሪያቸው።ያን ደግሞ የኢትዮጵያ ሕዝብ አንቅሮ ተፍቶታልና ተመልሶ ወደዚያ አይገባም።

የኢትዮጵያ ሕዝብ ከእንግዲህ የሚያውቀውና የሚመራበትም የሰለጠነ ፖለቲካ ብቻ ነው።ሰላማዊ የሰለጠነ ፖለቲካ ቦቃ። ከዚያ ውጪ ሌላ የማይሞክር ነው።የሕዝብ ራዕይ የሕዝብ ፍላጎት በማንም ጉልበትና ጫና ለድርድር አይቀርብም።

ለቆምንለት ለደክምንለት ለተንገላታንለት የዴሞክራሲ ስርአት የሰብአዊ መብት መከበር ለተጠያቂነት መከበር ከመቆምና በሰላም ከመታገል ውጪ ዝንፍ የማንል መሆናችንን ልናረጋግጥ እወዳለሁ።

ቅንጅት የሰለጠነ ፖለቲካ ያራምዳል ስንልም በሃገራችን ላይ እስከዛሬ ሲካሄድ የነበረው የጦር ሰበቃ እንዲያበቃና በሰላማዊ መንገድ ለውጥ ለማምጣት መታገል ማለት ነው።ቅንጅት በመሳርያ ትግል የሚያምኑትንም ጭምር ወደ ሰላማዊ ትግል እንዲመለሱ የበኩሉን ያደርጋል።አርጉ አታድርጉ ለማለት ሳይሆን በሃገራችን እስከዛሬ ሲደረግ በነበረው የጦር መማዘዝ ትግል የበርንታ ኢትዮጵያዊያን ሕይወት ጠፍቷል አሁን እንደገና ወደዚያ መግባቱ የባሰ እልቂት ማምጣት ነውና እገሌ ተገሌ ሳይባል ሁሉም በሰላማዊ መንገድ በሰለጠነ ፖለቲካ ለለውጥ መታገልን እንዲመርጥ ቅንጅት ይመርጣል። ቅንጅት ፍቅር-ሰላም-አንድነት-ሃይል-ብልጽግና ነው እያልን ከዚያ ወደተለየ ስልት አንገባም።ሁሉም አንል ተቃዋሚም ገዢውም ፓርቲ የሰለጠነ ፖለቲካን አካሄድ በመቀበል በሩን ለሁሉም ኢትዮጵያዊያን ክፍት በማድረግ በሰላማዊ መንገድ ትግልን ማካሄድ እንደዋነኛ አማራጭ ሊታይ ይገባል።

ፖለቲካ መኮራረፊያ መጣያ መስዳደቢያ የእሰጥ አገባ መድረክ የሃሰት ስም መለጠፊያ የአሉባልታ ማካሄጃ ሊሆን አይገባም።ፖለቲን የሚፈራ የሚሸሸም ሊሆን አይገባውም።በኛ ሀገር ሆነና ነው እንጂ በሰለጠነው ዓለምማ ፖለቲካ ምን ማለት እንደሆነ የፖለቲካ ልዩነት ምን እንደሚመስል እያየነው ነው። በጣም የሚያሳዝነው ግን በነጻ የሰለጠነ ዓለም ውስጥ ተቀምጠን የሃገሩን ባህል ከማወቅና ጥሩውን ከመያዝ ይልቅ መጥፎ ባህላችንን ማራገቡን መርጠናል።በስድብ ለውጥ ለማምጣት በስድብ እውነትን ለማሸነፍ በስድብ ታማኝነትን ለማግኘት በስድብ ንጹህ ሆኖ መታየትን እንሞክራለን።እውነቱ ግን በስድብ የሚገኝ አንዳች ነገር የለም። ሰዳቢ ለመሆን ደጋግሜ እንዳልጁት ባለጌ መሆን ብቻ ነው የሚያስፈልገው።በውሸት ተሸፋፍኖ ከሃቁ ለመቅደም የሚደረግ ሩጫ ጨርሶ አያዋጣም።ሕዝብን እናከብራለን ካልን እውነቱን በጉያችን ሸጉጠን በማፈን ሃሰቱን ብቻ ማነብነቡ ለሕዝብ ከበራታ ሳይሆን ንቀት ነው።ምናልባት ውሸት ሲደጋገም እውነት ይሆናል በሚለው ጠባብ መንገድ ለመሄድ ታስቦ እንደሆነ በአሁኑ ዘመን አይሰራም።

- ጥላቻን ትተን ፍቅርን
- ሃሰት አርቀን እውነትን
- መለያየትን ትተን አንድነትን
- ጀብደኝነትን ትተን ቀናነትን
- ማንአለብኝ ባይነትን ትተን ሕዝባዊነትን
- እኔነትን ትተን እኛነትን
- መግዛትን ትተን ማገልገልን
- ግብታዊነትን ትተን ለሕግና ለደኅን መገዛትን ተግባራዊ ለማድረግ ብቃቱ ሊኖረን ይገባል።

ይህን ለማድረግ ብቃቱ እስከሌለን ድረስ ሕዝብን እንወክላለን ለማለጽ መሞከር ከንቱ ጨኸት ነው። ኢንጅነርና አጃቢው ጦር የተጠየቁት ነገር ቢኖር የቅንጅት ላንድነትና ለዴሞክራሲ ፓርቲ ደንብ ይከበር።ይጠበቅ ነው።ደንቡ የሚለው ተግባራዊ ይሁን ነው።ለደንቡ ሁላችንም ተገዢ እንሁን ነው።ይህን መጠየቅ ምን የሚያስቆጣና የሚያስኮርፍ ነገር አለበት?መነጋገርም ያለብን ስለ ድርጅታችን ስለ ቅንጅት እንጂ ከዚያ ውጪ የሚያነጋገረን ግላዊ ጉዳይ ጨርሶ ሊኖር አይገባም።የማንም ስም ሲነሳ ከድርጅቱ ጉዳይ ጋር በተያያዘ እንጂ በአሉባልታ ላይ በተመሰረተ ያልተስተካከለና መሰረት የሌለው ውንጀላ ከትዝብት ውጪ ለምንም አይበጅም።ማአክል ማድረግ ያለብን የቅንጅትን ደንብና ሕግ መከበርና አለመከበርን ነው እንጂ አሉባልታው እንኳን ለሰሚ ለተናጋሪውም ጠቀሜታ የለውምና በዚያ ጊዜ ማጥፋት ጨርሶ አያስፈልገንም።

ወገኖቼ!

ቅንጅት አንድ ጊዜ በሕዝብ ውስጥ የገባ ተስፋና የወደፊት ራዕይ በመሆኑ በተራ ወሬ የሚፈታ ድርጅት አባላቱም ለተራ ወሬ የሚገዙ አይደሉም። የቅንጅትን ካምፕ በማተራመስ ቅድሚያ የሚሰጠውን ጉዳይ እንድንረሳና ወደ ትናንሽ ጉዳይ እንድናተኩር ለማድረግ ነበር ይህ ሁሉ ውጣ ውረድ። ቶሎ ነቅተን ሁለቱንም እንደየሚዛናቸው ለማስኬድ ባንነቃ ኖሮ አሁን ያለንበት ሁኔታ ሁሉ ተለውጦ ቅንጅትም በማይሆን ሰዎች እጅ ወድቆ መተራረቢያ ሆነን እንቀር ነበር። ለተንኮሉ ቶሎ ነቅተን መፍትሄ በማግኘት በሃገር ውስጥ ሊደረግ የሚገባውን በአንድ በኩል እዚህና አካባቢው የሚነዛውንም መርዝ በሌላ ጎን በመታገል ከመፈረናከስ ድነናል። አሁን ቅንጅትን ለቆ የሚወጣ ወይም የሚወጡ ናሉ ግለሰቦች እንጂ ድርጅቶች አይሆኑም ከዚህ በፊትም ታይቷል። ግለሰቦች ደግሞ ቢወጡ ተጎዳ እንጂ መከታ አጡ እንጂ ክብራቸውን እራሳቸው ገፈፉ እንጂ ቅንጅት ያው ቅንጅት ሆኖ ይቀጥላል። ለሕዝብ ብልጽግና ነጻነት ለሃገር እድገት አንድነት ሁላችንም ለዴሞክራሲና ሰብአዊ መብት መከበር በጽናት እንቁም። ለድርጅታችን ደንብና ሕግ መከበር ዘብ የመቆም ድርጅታዊ ግዴታችን ነውና ማንም ሊያፈርሰው ሊጥሰው እንደማይችል ቃል እንግባ!

አሁን የምናየው የጥላቻ ፖለቲካ ነው ጥላቻው መሰረት ያደረገው ደሞ በግለሰቦች ላይ ነው። ድርጅቱን አንጠላውም ግን አዲስና የሰለጠነ ፖለቲካ የሚያራምዱትን ግን እንጠላለን ነው አዝማሚያው። ግለሰቦችን በተለያዩ ወንጀል በመኮነን እራሳቸውን ፍጹምና ሃቀኛ በማድረግ ይደሰኩራሉ። በጠረጴዛ ዙርያ ወይም በሕዝብ ፊት ቁጭ ብለው እውነቱን ፍርጥርጥ አድርገው በማውጣት በአደባባይ መነጋገርን ይሸሹታል። በጥላቻ ላይ የተመሰረተ አካሄድ ነው የሚመርጡት። የጥላቻቸው ምክንያት የመንግስት ስልጣን በአንድ መልኩ ወይንም በሌላ ለ«ኛ ይገባናል» ብለው ከልባቸው የሚያምኑ ግን በምንም አይነት አገሪቱን ወደ «እውነተኛ ዴሞክራሲያዊ ስርአት ህዝቡንም ወደ ነፃነት ለመውሰድ አላማውም ፍላጎቱም የሌላቸው። ከኖሩበት የበላይነት፣ የግዛት አስተሳሰብ እልፍ ብለው በዴሞክራሲያዊ ሥርአት ጨርሶ የማያምኑ ናቸው። ዴሞክራሲያዊ ምርጫ ወይም የሰለጠነ ፖለቲካ ለኢትዮጵያ ገና ጊዜው አይደለም ብለው አሁንም በእናውቅልሃለን ዘመን ያሉ ናቸው። ይህ ደሞ የቅንጅትን የአባላቱ የደጋፊዎቹም አመለካከትና እምነት አይደለም።

ንግግሪን በአንድ ቀልድ ልደምድም።

ወገኖቼ

ዘንድሮ በጠንቋይ የሚያምነው በዝቷል። ጠንቋይ ደሞ ለራሱ ያላደረገውንና ማድረግ የማይችለውን ነው ለሌላ አደርጋለሁ ያደርጋልም እየተባለ የሚታመነው። ስለጠንቋይ ብዙ ባላውቅም እናውቃለን ከሚሉና ማወቅ ብቻ ሳይሆን ከሚያምኑ በተለይ ማእከላዊ እያለን ብዙ ሰምቻለሁ።

ሰውዬው ጠንቋይ አስቀምጠው ጠዋት ጠዋት የሚሆነውን ይነግራቸዋል። የሚጠነቁልላቸው ደሞ አይናቸውን እያየና እያነበበ ነው።... ..

ስላዳመጣችሁኝ ከልብ አመሰግናለሁ
እግዚአብሔር ኢትዮጵያን ይጠብቅ።